



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1662/38 - 2010 ජූලි 16 වැනි සිකුරාදා - 2010.07.16

(රජයේ බලයපිට ප්‍රසිද්ධ කරන ලදී)

## I වැනි කොටස: (I) වැනි ඡේදය - සාමාන්‍ය

ජනාධිපතිතුමාණන් විසින් කරන ලද ප්‍රකාශන ආදිය

ශ්‍රී ලංකා ප්‍රජාතාන්ත්‍රික සමාජවාදී ජනරජයේ ජනාධිපති  
අතිගරු මහින්ද රාජපක්ෂ මැතිතුමන් විසින්

මුද්‍රාව

මහින්ද රාජපක්ෂ

උත්තම පූජා ප්‍රණාම පදක්කම

ශ්‍රී ලංකා ප්‍රජාතාන්ත්‍රික සමාජවාදී ජනරජයේ ජනාධිපති වූ ද, රාජ්‍යයේ ප්‍රධානියා වූ ද, විධායකයේ හා රජයේ ප්‍රධානියා වූ ද, සන්නද්ධ සේවාවන්හි සේනාධිනායක වූ ද, මහින්ද රාජපක්ෂ වන මව්පියන්, සියලු දෙනා වෙත සුභාශිංසන පූර්වකම මෙසේ නිවේදනය කරනු ලැබේ.

ශ්‍රී ලංකාවේ ඒකීයත්වය, භෞමික අඛණ්ඩතාවය සහ ස්වෛරීත්වය රැකගැනීම වෙනුවෙන් අතීතව සටන් වැද තම වටිනා ජීවිතය මාතෘභූමිය වෙනුවෙන් පූජා කර සටනේදී මියගිය හෝ අතුරුදහන් වූ ශ්‍රී ලංකා ප්‍රජාතාන්ත්‍රික සමාජවාදී ජනරජයේ යුද්ධ, නාවික, ගුවන් හමුදාවන්හි හා පොලිස් දෙපාර්තමේන්තුවේ ස්ථීර හා ස්වේච්ඡා බලසේනාවල සහ සියලු නිලවල රණවිරුවන් මව්බිම සුරැකීමේ මෙහෙවරට දායාද කළ හා ඒ වෙනුවෙන් අසීමිත හා සදාකාලික කැපකිරීම් කරනු ලැබූ මව්වරුන්, පියවරුන්, බිරිත්දෑවරුන්, ස්වාමි පුරුෂයන් හා දූ දරුවන් වෙත ඔවුන්ගේ උත්කෘෂ්ට කැපකිරීම වෙනුවෙන් මව්බිමින් පිදෙන උපහාරයක් වශයෙන් මෙම පළදනාව ප්‍රදානය කිරීම මාගේ අභිලාෂය වන බැවින්,

එම කාර්යය පාලනය කිරීම සඳහා මින් ඉදිරියට අනුල්ලංඝනීය වශයෙන් පිළිපැදිය යුතු වූ ද ව්‍යවස්ථා හා රෙගුලාසි දැන් මා විසින් මෙසේ සම්පාදනය කොට නියම කොට සංස්ථාපනය කරනු ලැබේ :-

පළමුව : සංඥා නාමය. - මෙම පදක්කම "උත්තම පූජා ප්‍රණාම" යන නාමයෙන් හැඳින්විය යුතු යැයි නියම කරනු ලැබේ;

දෙවනුව : විස්තරය. - වෘත්තාකාර හැඩයෙන් යුතුව රන් ආලේපිත ලෝහයෙන් තනා නිමකළ යුතු මෙම පළදනාවෙහි අභිමුඛ පැත්තේ මැද ශ්‍රී ලංකාද්වීපයම නියෝජනය කරනු වස් උන්නතව නිරූපණය කරන ඒකීය ශ්‍රී ලංකාද්වීපයේ සිතියමකි. තුස්තවාදී මර්දන ක්‍රියාන්විතවලට සම්බන්ධ වූ ත්‍රිවිධ හමුදාවේ සහ පොලිසියේ විරෝධාර රණවිරුවන් නිරූපණය කරන ශ්‍රී ලංකාද්වීපය මත උන්නතව වම් අතින් අවියක් දරන දකුණු

හස්තය ඔසවාගත් ජයග්‍රාහී ස්වරූපයක් ඉස්මතු කරවනු ලබන සොල්දාදුවෙකි. සොල්දාදුවාගේ රුව ප්‍රතිඋත්තන වන ලෙස කැටයම් වීම ඔහු මේ වන විට ජීවතුන් අතර නොමැති බව සලකුණු කරයි. සොල්දාදුවා පය තබා සිටින්නේ ඔහුට පහළින් උත්තනව පෙන්නුම් කර ඇති දැන් මතය. මෙම දැන් ඔහුගේ පවුලේ සාමාජිකයන් වන මව, පියා, භාර්යාව, දූ දරුවන් සංකේතවත් කරයි. දැන් මත ඔහු ඔසවා තැබීමෙන් පෙන්නුම් කරනු ලබන්නේ මාතෘ භූමිය දිවි හිමියෙන් සුරැකීමට පවුලේ සාමාජිකයින් ඔහු දිරිමත් කළ අන්දමයි. පළඳනාවේ අභිමුඛ හා ප්‍රතිමුඛ දෙපැත්තෙහිම පළඳනාව වටා සටහන් කර ඇති සූර්ය කිරණ මියගිය රණවිරුවන්ගේ ජීවිත පරිත්‍යාගය නිසා මව්බිමට දීප්තිමත් අනාගතයක් ඇතිකළ බව සංකේතවත් කරයි. පළඳනාවේ ප්‍රතිමුඛ පැත්තේ මැද වෘත්තය ඇතුළත නෙලුම්මල් බෝධිරයකින් වට වූ ශ්‍රී ලංකා වංශාවලියේ සංකේත සිංහ රූපයෙන් ද ඒ වටා දිවෙන වී කරල් මෝස්තරයකින් හා මුදුනෙහි පිහිටි ධර්ම චක්‍රයෙන් ද, පතුලෙහි පුත්කලසකින් ද, එහි දකුණු පසින් කිරණ විහිදුවන සූර්යයාගෙන් ද, වම් පසින් වන්ද්‍යාගෙන් ද සමන්විත වූ ශ්‍රී ලංකා ජනරජයේ රාජ්‍ය ලාංඡනය ද, ඊට පහළින් සිංහල බසින් රාජ්‍ය ආරක්ෂක අමාත්‍යාංශය යන පාඨය උත්තනව නිරූපණය කර තිබිය යුතු යැයි නියම කරනු ලැබේ;

**තෙවනුව :** පින්ත පටිය. - සෙ. මි. 03 ක් පළල් වූ ද සෙ.මි. 5 ක් දිගින් යුක්ත වූ ද, නිල් වර්ණයෙන් යුතු පින්ත පටියකින් අවලම්භනය වන සේ මෙම පළඳනාව පසුවේ වම්පස පැළඳිය යුතුය;

**සිවුවනුව :** සුදුසුකම්. - ශ්‍රී ලංකා ප්‍රජාතාන්ත්‍රික සමාජවාදී ජනරජයේ යුද, නාවික, ගුවන් හමුදාවන්හි සහ ශ්‍රී ලංකා පොලිස් දෙපාර්තමේන්තුවේ සෑම තරාතිරමකටම අයත්වන්නා වූ ද, ත්‍රස්තවාදී ක්‍රියාන්විතවල දී ජීවිත පරිත්‍යාගයෙන් කටයුතු කළා වූ රණවිරුවන්ගේ දැනට ජීවතුන් අතර සිටින දෙමව්පියන්ට, භාර්යාවන්ට හා දූ දරුවන්ට පහතින් දක්වා ඇති අයුරු මෙම පළඳනාව ලැබීමට සුදුසුකම් තිබිය යුතු යැයි නියම කරනු ලැබේ. රණවිරුවා මියයන අවස්ථාවේ විවාහකයෙකු වූයේ නම් දැනට ජීවතුන් අතර සිටින ඔහුගේ නීත්‍යානුකූල භාර්යාව සහ දූ දරුවන් ද, දෙමව්පියන් ද එකී මියයන මොහොතේ දී අවිවාහකයෙකු වූයේ නම් ඔහුගේ නීත්‍යානුකූල දැනට ජීවතුන් අතර සිටින දෙමව්පියෝ පමණක් එකී පළඳනාව ලැබීමට සුදුසුකම් ලබන්නාහ;

**පස්වනුව :** පළඳනාව පිරිනැමීම අභිගරු ජනාධිපතිතුමාගේ අත්සන සහ නිල මුද්‍රාව යටතේ කෙරෙන කැඳවීම් නියෝගයක් අනුව පැවැත්වෙන විශේෂ සම්මාන පිරිනැමීමේ උත්සවයක දී අභිගරු ජනාධිපතිතුමාගේ හෝ ගරු අග්‍රාමාත්‍යතුමා හෝ ආරක්ෂක නියෝජ්‍ය අමාත්‍යතුමා හෝ අභිගරු ජනාධිපතිතුමාගේ අභිමතය පරිදි වෙනත් කවරෙකු විසින් සිදුකළ යුතු ය;

**සයවනුව :** අභිමිකිරීම් හා නැවත හිමි කරදීම. - කිසියම් පුද්ගලයෙකු වෙත ප්‍රදානය කර ඇති මෙම පළඳනාව අවලංගු කොට නිශ්ප්‍රභා කිරීම රාජ්‍ය ආරක්ෂක අමාත්‍යාංශයේ ලේකම්ගේ නිර්දේශය මත අභිගරු ජනාධිපතිතුමාට හැකි වන්නේ ය. එමෙන්ම එකී පළඳනාව පෙරළා හිමිගැන්වීමේ බලය ද එතුමා සතු වන්නේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ රාජ්‍ය මුද්‍රාව යටතේ ශ්‍රී ලංකා ප්‍රජාතාන්ත්‍රික සමාජවාදී ජනරජයේ තිස් දෙවැනි වර්ෂයේ, එනම් වර්ෂ දෙදහස් දහයක් වූ පෙබරවාරි මස 20 වැනි දින කොළඹ ජනාධිපති මන්දිරයේ දී ප්‍රදානය කරන ලදී.

ජනාධිපතිතුමාගේ අණ පරිදි,

ලලිත් වීරතුංග,  
ජනාධිපති ලේකම්.

ජනාධිපති බලපත්‍රයේ දක්වා ඇති විධිවිධානවලට විස්ථාර වශයෙන් ද උත්තම පූජා ප්‍රණාම පදක්කම පිරිනැමීමට, අභිමි කිරීමට, පෙරළා හිමිකර දීමට සහ ඒ සම්බන්ධ වෙනත් කරුණුවලට අදාළව ශ්‍රී ලංකා ප්‍රජාතාන්ත්‍රික සමාජවාදී ජනරජයේ ජනාධිපතිතුමා විසින් පනවන ලද රෙගුලාසි.

ජනාධිපතිතුමාගේ අණ පරිදි,

ලලිත් වීරතුංග,  
ජනාධිපති ලේකම්.

2010 ජූලි මස 08 වැනි දින,  
කොළඹ දී ය.

07 -1025